

د سولې قضیه او د افغانستان اساسي قانون

د ستراتېژیکو او سیمه ییزو څېړنو مرکز - کابل



تحليل CSRS | شماره: ۳۶۴

۱۳ دلو ۱۳۹۹ هـ ش / 01 February 2021

www.csrskabul.com - www.csrskabul.af


وېبسایت:

لطفاً نظریات و پیشنهادات خود را جهت انکشاف مطالب این نشریه به این آدرس ها با ما شریک سازید:

csrskabul@gmail.com - info@csrskabul.com

ایمیل:

د سولې قضیه او د افغانستان اساسي قانون



اساسي قانون هغه لوړ ملي سند دی، چې پر بنسټ یې د یو هېواد د سیاسي، اقتصادي، ټولنیز، قضایي او ... نظام ډول ټاکل کېږي. که چېرې یو هېواد خپلواکي اخلي، نو نوی رامنځته شوی هېواد تر هر څه د مخه د اساسي قانون په جوړولو اقدام کوي، ځکه له اساسي قانون څخه پرته هېڅکله یو سیاسي نظام نه شي رامنځته کېدای، د بېلګې په ډول کله چې په ۱۷۷۶ز کال کې د امریکا متحده ایالاتو له بریتانیا څخه، په ۱۹۴۷ز کال کې پاکستان له بریتانوي هند څخه، په ۱۹۷۱ز کال کې بنگله دېش له پاکستان څخه، له لومړي او دویم نړیوال جنگ څخه وروسته یوګوسلاویا او چکوسلواکیا او داسې نورو هېوادونو خپلواکي ترلاسه کړه، نو د یو قانوني سیاسي نظام د جوړولو په موخه یې لومړنی کار د اساسي قانون جوړول و او بیا یې د هماغه اساسي قانون په رڼا کې د خپل سیاسي نظام بنسټ کېښود. لنډه دا چې له اساسي قانون څخه پرته یو سیاسي نظام نه شي تعریفېدلای.

په افغانستان کې هم چې کله د طالبانو نظام لمنځه لاړ او د نوي سیاسي نظام د تشکیل لپاره د بن کانفرانس د اير شو، نو دغه کانفرانس د یو قانوني سیاسي نظام د رامنځته کېدو لپاره درې پړاوونه وټاکل (مؤقته دوره، انتقالی دوره او انتخابی دوره). پوښتنه دا ده چې د سیاسي نظام د ایجاد لپاره ولې درې پړاوونه وټاکل شول؟ ولې مستقیماً انتخابی نظام رامنځته نه شو؟ دلیل یې همدا دی، چې هغه مهال په افغانستان کې نافذ اساسي قانون موجود نه و، د موقتې او انتقالی دورې ستره دنده دا وه، چې د نوي اساسي قانون طرحه چمتو او د لویې جرګې له لارې یې تصویب کړي، ترڅو د هماغه اساسي قانون په رڼا کې یو انتخابی حکومت رامنځته شي.

موقت حکومت او له اساسي قانون سره یې تړاو

له څه وخت راهیسې چې له طالبانو سره د سولې مذاکرات پیل شوي، له هماغه وخته د موقت حکومت او ازه هم په بېلابېلو وختونو کې خپره شوې او دلیل یې دا دی، چې د امریکا متحده ایالاتو او طالبانو ترمنځ د دوو چې په تړون کې له طالبانو سره په دې هوکړه شوې، چې په نوي سیاسي نظام کې به هغوی برخه وال وي. نو کله چې د طالبانو راګرځېدل سیاسي نظام ته حتمي دي، طبیعي خبره ده، چې طالبان به د نوي سیاسي نظام لپاره یو لړ

شرطونه ولري او د دغو شرطونو له ډلې څخه يو هم د اساسي قانون تعديل دی. د اساسي قانون پر تعديل بحث، د ټکر او اتفاق د مواردو تشخيص، بيا يې طرحه اماده کول او د نوي سياسي نظام د ډول تعريفول هغه اوږده پروسه ده، چې کېدای شي کلونه وخت ونيسي، نو د دې لپاره چې جنگ ودرېږي او اوربند وشي، دې ته اړتيا ده، چې په کلي مسايلو اتفاق وشي او تر هغه وروسته مؤقت حکومت رامنځته شي. بيا مؤقت حکومت تر هغو ادامه پيدا کړي، ترڅو چې لويه جرگه د اساسي قانون د تعديل طرحه تصويبوي. پر همدې بنسټ له اساسي قانون سره د مؤقت حکومت تړاو دادی، چې نوی سياسي نظام له اساسي قانون څخه پرته نه رامنځته کېږي او د اساسي قانون تعديل وخت غواړي، ترڅو دقت پکې وشي. اوس که چېرې د اساسي قانون تعديل ته انتظار وباسو، نو خونړی جنگ به مولا وځپي او که يې نه باسو او اوربند کوو، بيا يې حلاله مؤقت حکومت دی او د نوي اساسي قانون تر رامنځته کېدو پورې موريد مؤقت حکومت د جوړېدو نمونه په ۱۳۸۱ هـ ل کال کې تجربه کړې هم ده.

د اساسي قانون د تعديل قضيه

تعديل په اساسي قانون کې د بدلونونو راوستل دي. د افغانستان په اساسي قانون کې دا بدلونونه هغه وخت راوستل کېږي، کله چې په اساسي قانون کې کومه خلا وي، مواد يې له اسلام سره يا هم په خپل منځ کې ټکر ولري او يا هم د يو نوي تشکيل اضافه کولو ته اړتيا وي. لغوه اکثرأ د نظامونو په بدلون پورې اړه لري، يعنې کله چې کودتا، انقلاب او يا هم داسې يو نظام رامنځته شي، چې په مکمل ډول د اساسي قانون له موادو سره مخالف وي، نو بيا اساسي قانون لغوه کېږي او بل اساسي قانون يې پرځای رامنځته کېږي. پوښتنه دا ده، چې د سولې په اوسنيو مذاکراتو کې د اساسي قانون تعديل ته اړتيا ده او که لغوې ته؟ د افغانستان د تېرو نږدې شلو کلونو په لاسته راوړنو کې يوه هم د افغانستان اوسنی اساسي قانون دی. د سيمې په کچه زموږ د هېواد اساسي قانون له غوره اساسي قوانينو څخه يو گڼل کېږي. ستونزې به لري؛ خو ستونزې يې تر دې کچې نه دي، چې په مکمل ډول لغوه شي او پرځای يې بل اساسي قانون رامنځته شي. کومې ستونزې چې قانونپوهانو ته معلومې دي، هغه او هغه ستونزې او غوښتنې چې طالبان يې د اصلاح غوښتونکي دي، ټولې بايد په همدې اساسي قانون کې ځای پرځای شي، ځکه افغان حکومت هم د سولې د مذاکراتو يو اړخ دی او هېڅکله به دې ته اماده نه شي، چې اساسي قانون دې پوره لغوه شي. حلاله داده، چې په همدې اساسي قانون کې دې ستونزې لمنځه يوړل شي او د طالبانو مشروع غوښتنې دې پکې ځای پرځای شي، ترڅو دواړه لوريو ته د منلو وړ شي او اختلاف لمنځه لاړ شي.

اوسني اساسي قانون کې کومې ستونزې شتون لري؟

د افغانستان د اساسي قانون ستونزې له دوو اړخونو څخه د بحث وړ دي، يو اړخ يې دادی، چې حقوقپوهان يې د خپل علم پر بنسټ د تعديل او اصلاح وړ بولي او بل اړخ يې دادی، چې طالبان يې د تعديل او اصلاح غوښتونکي دي. په موجوده وخت کې يې تر ټولو مهم اړخ همدا دويم اړخ دی، ځکه د سولې ټوله پروسه او قضيه په همدې اړخ پورې تړلې ده.

د اساسي قانون ستونزې او نیمګړتیاوې په درېیو لویو برخو ویشلای شو: لومړۍ ستونزه داده، چې اساسي قانون ځینې داسې مواد لري، چې هغه له اسلامي شریعت سره اړخ نه لګوي، دویم یې حقوقي او تخنیکي ستونزې دي او درېیم یې ادبي، املايي او انشایي ستونزې دي. دا کوچنی تحلیل دومره نه دی، چې پورتنۍ ټولې ستونزې دلته وڅېړي؛ ولې د مثال په توګه یې ځینې مادې یادولای شو، په تېره هغه مادې چې له اسلامي شریعت سره په ټکر کې دي، چې په هغو کې څلورمه، شپږمه، اوومه او لسمه ماده په ځانګړي ډول یادونې وړ دي (په دغو څلورو مادو کې څلورمه او اوومه ماده داسې دي، چې د اصطلاحاتو د مشخص نه تعریف له امله یوازې د هغو متن داسې برېښي، چې له اسلامي شریعت سره په ټکر کې دي؛ ولې د مقنن هدف او حقوقي تحلیل یې کېدای شي توجیه شي، مثلاً په څلورمه ماده کې د ملي حاکمیت اصطلاح هغه اصطلاح ده، چې علماء پرې انتقاد کوي او وایي چې دغې ماده کې ملي حاکمیت خلکو ته ورکړل شوی او په اسلام کې حاکمیت له الله تعالی سره دی؛ خو که چېرې موږ د مادې ټول متن په دقیق ډول مطالعه کړو، نو له دغه ملي حاکمیت څخه موخه هېڅکله هم دا نه ده، چې د الله تعالی حاکمیت دې خلکو ته ورکړل شي او یا دې له ملي حاکمیت څخه هدف هغه لوړ قدرت وي؛ بلکې په دې ماده کې له ملي حاکمیت څخه هدف یوازې اجرائي اړخ او د استبداد د مخنیوي په موخه د حکومتی چارواکو د ټاکنې موضوع مطرح ده، چې خلک کولای شي خپل حکومتي چارواکي او استازي په مستقیم او یا غیرمستقیم ډول وټاکي.

بله موضوع چې علماء پرې انتقاد کوي او هغه له اسلامي شریعت سره په ټکر کې ګڼي، هغه اوومه ماده ده، چې په هغې کې د بېر جدي نقد د بشر حقوقو په نړیواله اعلامیه دی، په دې چې د هغې ځینې مادې له اسلامي شریعت سره په ټکر کې دي او په دې ماده کې د دغې اعلامیې رعایت بې قیدو شرطه منل شوی دی؛ ولې په دې اړه باید یادونه وکړو، چې د بشر حقوقو نړیواله اعلامیه د نړیوالو عرفي حقوقو برخه ده، یعنې یوازې اعلام دی او کوم حقوقي الزامی اړخ نه لري؛ بلکې یوازې له اخلاقي پلوه غړي دولتونه مکلف دي، چې دغه اعلامیه تطبیق کړي او که یې تطبیق نه کړي، نو داسې کوم نړیوال اجرائي قدرت نه شته، چې په زوره یې پرې تطبیق کړي. بله موضوع داده، چې د دې اعلامیې مواد هغه مهال د تطبیق وړ دي، کله چې په داخلي ملي قوانینو کې په تفصیلي ډول ذکر شي او د بشر حقوقو د نړیوالې اعلامیې هغه مواد چې له اسلام سره په ټکر کې دي، د افغانستان قوانینو د حق په ډول نه دي ذکر کړي او هغو ته یې مشروعیت نه دی ورکړی. د بېلګې په ډول د بشر حقوقو نړیواله اعلامیه د عقیدې بدلولو اجازه ورکوي؛ خو د افغانستان قوانینو او محاکمو افغانانو ته هېڅکله دا حق نه دی ورکړی. یا د بشر حقوقو نړیواله اعلامیه بنحې ته د طلاق حق ورکوي؛ خو د افغانستان مدني قانون او محاکمو د بنحې لپاره دا حق نه دی منلی. البته وړاندیز داده، که چېرې دا مادې تعدیل شي او دا اصطلاحات لا واضح شي، نو دغه شکونه او انتقادونه به لمنځه لاړ شي. شپږمه او لسمه ماده چې په یوې کې د ډیموکراسۍ د تحقق موضوع د دولت دنده ګڼل شوې او په بله کې ازاد اقتصادي بازار منل شوی، دواړه له اسلام سره په ټکر کې دي او باید تعدیل شي، چې په حقوقي لحاظ هېڅ ډول توجیه ورته نه شو (موندلای). هغه مادې چې حقوقي او تخنیکي نیمګړتیاوې لري، د هغو له ډلې دوه ویشتمه، پنځه ویشتمه، دوه شپږتمه، درې شپږتمه، اووه شپږتمه، نهه شپږتمه، دوه اواییمه، نهه اواییمه، یوسلو اوولسمه او یوسلو درې څلوېښتمه ماده په ځانګړي ډول یادونې وړ دي او کومې مادې چې ادبي، املايي او انشایي غلطۍ

لري، دهغو تعداد له سلو اوږي. (۱)

د دويم اړخ له مخې په اساسي قانون کې داسې ستونزې شته، چې طالبان يې د ستونزو په توگه گڼي. دا لا جوته نه ده، چې طالبان په دقيقه توگه د اساسي قانون له کومو موادو سره ستونزه لري؛ خو په اټکلي ډول کولای شو چې د ځينو مواردو وړاندوينه وکړو:

1. په اساسي قانون کې د جمهوريت پر اصل ولاړ سياسي نظام نه منل؛
2. د ملي حاکميت قضيه د الهی حاکميت پر ځای او په مطلق ډول د نړيوالو اسنادو د رعايت موضوع؛
3. د اتباعو د اساسي حقوقو او وجاهيو په څپرکي کې له ځينو حقوقو سره حساسيت، د بېلگې په ډول په دوه ويشتمه ماده کې د بنځې او نرد مساوات موضوع، په دري دېرشمه ماده کې جمهوري رياست ته د بنځې د کانديدو موضوع، د بيان د ازادۍ حق او داسې نور...؛
4. په پنځم څپرکي کې تعريف شوې شورا، چې پر بنسټ يې ملي شورا په ولسي جرگې او مشرانو جرگې ويشل شوې ده، کېدای شي هغوی ته د شورا دا چوکاټ د منلو وړ نه وي او د شورا په اړه هغوی خپل تعريف او برداشت ولري؛
5. د اساسي قانون د لسمې مادې پر بنسټ تعريف شوی اقتصادي نظام، ځکه هغوی تل د اسلامي نظام ترچترلاندې د اسلام د اقتصادي نظام خبره هم ياده کړې ده؛
6. همدارنگه کېدای شي د قضاء د نظام په اوسني ډول کې هم ځينې تعديلات وغواړي.

دا يوازې هغه موارد دي، چې د طالبانو د مفکورې پر بنسټ يې تر يوه حده وړاندوينه کېدای شي، خو د طالبانو له خوا پرې رسمي تصريحات نه شته.

په پای کې بايد يادونه وکړو، چې د افغانستان د ۱۳۸۲ هـ ش کال اساسي قانون د دغو گوتو په شمار نيمگړتياوو ترڅنګ ډېرې داسې بېلگې لري، چې د سيمې د اکثره هېوادونو په اساسي قوانينو کې نه ليدل کېږي، د بېلگې په ډول د استبداد مخنيوی پکې په ډېر بڼه ډول شوی دی، د اتباعو اساسي حقوق او وجاهيو ډېر کامل او جامع دي، اداري او سياسي سيستم پکې په منظم ډول تعريف شوی او تر ټولو مهم دا چې د اسلام د مبارک دين احکامو ته په اکثره موادو کې ارجحيت ورکړل شوی او احترام يې ساتل شوی. تاسې کولای شئ، چې د اساسي قانون په لومړۍ، دويمې، درېيمې، او هلمسې، اتلسمې، نولسمې، شلمې، دوه شپېتمې، درې شپېتمې، څلور او ياييمې، يوسلو نولسمې، يوسلو دېرشمې، يوسلو نهه څلوېښتمې او يو لړ نورو مادو کې هغه موضوعات مطالعه کړئ، چې زموږ د اساسي قانون په څه ډول اسلامي احکامو ته ترجيح ورکړي.

وروستی خبره

دا تحليل په داسې حال کې ليکل کېږي، چې په دوحه کې د طالبانو او افغان حکومت د مرکچي پلاوو ترمنځ د سولې مذاکراتو دويم پړاو روان دی. اکثره بڼکېلو خواوو سره دا تشويش موجود دی، چې د مذاکراتو يوه ستره برخه چې هغه د افغانستان پر اساسي قانون بحث دی، شايد ډېر لاندې شي او بڼکېلې خواوې کېدای

شي پرې اتفاق ته ونه رسيږي؛ خو زموږ له پورتنې تحليل څخه دا جوتیږي، چې د سولې د مذاکراتو پرمهال د اساسي قانون بحث دومره لانجمن نه دی؛ بلکې کېدای شي په ډېرې اسانۍ د اساسي قانون د موادو پر سر د دواړو لوريو ترمنځ اتفاق راشي، ځکه اختلافي ټکي په کې کم دي. البته دا خبره اړینه ده، چې د اساسي قانون د تعديل پرمهال باید له ډېر دقت نه کار واخېستل شي، ترڅو پخوانۍ تېروتنې بیا تکرار نه شي، چې بیا تعديل ته اړتیا ولري او یا هم قانونپوهان پرې نیوکې وکړي. د اوسني وخت او لوییت دادی، ترڅو په یو داسې حکومت اتفاق وشي، چې بنکېلې ټولې خواوې پکې دخپلې وي او دا حکومت تر هغو ادامه پیدا کړي، تر کله چې د اساسي قانون مسوده نهایی کېږي او کله چې د اساسي قانون مسوده نهایی شي، بیا د هماغې وثیقې په رڼا کې د ملي مصالحې او د افغانستان د استقرار نور پړاوونه پرمخ یوړل شي. وړاندیز مو دادی، که چېرې د اساسي قانون په نوې مسوده کې لاندې مواد او ارزښتونه ځای پرځای شي، کېدای شي د دواړو لوريو اتفاق پرې ممکن شي:

- ۱- د تشریح په برخه کې الهي حاکمیت او په اجرائي برخه کې ولسواکي په پوره وضاحت سره ذکر او ومنل شي؛
- ۲- په مصالح مرسله او اجتهادي امورو کې واک ملي او منتخبې شورا ته ورکړل شي؛
- ۳- د قدرت او حکومت د مشروعیت او بدلون یوازینی لاره خپلواکې، رڼې او عادلانه ټاکنې وي؛
- ۴- د اسلامي شریعت، ملي قوانینو او د بشر حقوقو د اړوندو نړیوالو اسنادو په رڼا کې د اتباعو اساسي حقوق او ازادۍ په پراخه کچه خوندي کړل شي.
- ۵- یوې مرجع ته دې د قدرت د تمرکز مخه پکې ونیول شي او واک دې داسې تقسیم شي، چې د هر ډول استبداد مخه پرې ډب شي.

(۱). که لوستونکي علاقه لري، چې د دغو مادو د مشکلاتو په اړه نور مالومات ترلاسه کړي، کولای شي لاندې کتابونو ته مراجعه وکړي:

1. د اساسي قانون تحلیل او شننه، لومړی ټوک، څېړندوی عبدالصبور مبارز، سلام څېړندویه ټولنه، جلال اباد.
2. نقد و تحلیل قانون اساسی، قانونپوه محمد اشرف رسولی، جلد اول و دوم.
3. تحلیل و بررسی قانون اساسی سال ۱۳۸۲ افغانستان، سرمحقق محمد موسی رحیمی، اکادمي علوم افغانستان.



د ستراتېژیکو او سیمه ییزو څېړنو مرکز یو غیرانتفاعي، غیرحکومتي او خپلواک ارګان دی، چې په ۱۳۸۸ هـ ش کال کې تاسیس شوی دی. مرکز د خپلو بې پرې او کره څېړنو او رغنده خبرو له لارې په افغانستان او سیمه کې د پالیسیو ارزولو او د هغو د پراختیا لپاره فعالیت کوي. د مرکز یوه موخه دا هم ده، چې د نویو څېړنو او پالیسیو ترمنځ داسې ارتباط قایم شي، چې په پایله کې د هېواد په کچه ټولې پالیسی په مطالعې ولاړو اکاډمیکو اصولو برابرې شي.

www.csrskabul.com